

دارالافتاء جامعہ نعیمیہ



کیا ورقہ بن نوفل صحابی تھے

سوال:

حضرت ورقہ بن نوفل کی نبی کریم ﷺ سے ملاقات ثابت ہے اور بعض روایات میں ان کے ایمان اور تصدیق بالرسالت کا بھی ذکر ہے، تو سوال یہ ہے کہ کیا ان کو بھی صحابیت کا شرف حاصل ہے، (نیاز احمد، جہلم)۔

بِسْمِ اللَّهِ الرَّحْمَنِ الرَّحِيمِ
الْجَوَابُ بِعَوْنِ الْمَلِكِ الْوَهَّابِ

ورقہ بن نوفل بن اسد بن عبد العزیٰ بن قصی القرشی الاسدی نبی کریم ﷺ کی زوجہ محترمہ ام المومنین حضرت خدیجہ الکبریٰ رضی اللہ عنہا کے رشتے میں چچا زاد تھے۔ حضرت ورقہ بن نوفل ایمان لائے تھے یا نہیں اور آیا وہ صحابی ہیں یا نہیں، اس کے بارے میں متعدد اقوال ہیں:

علماء کے ایک گروہ کا یہ کہنا ہے کہ حضرت ورقہ، زید بن عمرو بن نفیل کی طرح دین حنیف اور ملت ابراہیمی کے پیروکار تھے اور بعض نے یہ کہا ہے کہ آپ نے نصرانیت کو اختیار کیا تھا اور وہ صحیح بخاری کی اس حدیث سے استدلال کرتے ہیں، جس میں ابتدائے وحی کے احوال بیان کیے گئے ہیں کہ جب حضرت خدیجہ رضی اللہ عنہا رسول اللہ ﷺ کو ورقہ بن نوفل کے پاس لے گئیں۔ اس میں یہ تصریح ہے کہ انہوں نے زمانہ جاہلیت میں بت پرستی سے متنفر ہو کر نصرانیت اختیار کی تھی اور ان کے پاس تورات کا علم تھا، اس بات میں کوئی شک نہیں کہ حضرت ورقہ مؤحد تھے، بتوں کی عبادت سے متنفر تھے، ملت ابراہیمی کے پیروکار تھے اور انہوں نے نصرانیت کو اختیار کر لیا تھا، لیکن ان کی وفات نصرانیت پر ہوئی یا اسلام پر اور آیا وہ صحابی ہیں یا نہیں، اس میں اختلاف ہے۔ حضرت عائشہ کی روایت کردہ حدیث میں ہے کہ حضرت ورقہ کی وفات نصرانیت پر ہوئی، لیکن یہ صحیح نہیں ہے، کیونکہ یہ حدیث عثمان بن عطاء خراسانی کی سند سے روایت ہے اور علماء حدیث کے نزدیک عثمان ایک ضعیف راوی ہیں، علامہ ابن حجر لکھتے ہیں: اور ایک روایت میں جو یہ لفظ آئے ہیں: ”فَمَاكَ وَرَقَةُ عَلَى نَصْرَانِيَّتِهِ لَكِنْ عُثْمَانُ ضَعِيفٌ“

ترجمہ: ”پس ورقہ کا انتقال دین نصرانیت پر ہوا، لیکن یہ روایت ضعیف ہے، کیونکہ یہ عثمان بن عطاء خراسانی کی روایت ہے اور انہیں محدثین نے ضعیف قرار دیا ہے، (الأصَابَةُ فِي تَنْبِيْهِ الصَّحَابَةِ: ج: 6، ص: 476)۔ اس لیے یہ بات ثابت ہوگئی کہ ان کی وفات اسلام پر ہی ہوئی ہے اور اس کی تائید ابتدائے وحی والی حدیث سے بھی ہوتی ہے، جس میں ہے کہ رسول اللہ ﷺ

(جاری ہے۔۔۔)

کا واقعہ سن کر انہوں نے جواب دیا:

”هَذَا النَّامُوسُ الَّذِي نَزَّلَ اللَّهُ عَلَى مُوسَى، يَا كَيْتَنِي فِيهَا جَدَا، كَيْتَنِي أَكُونُ حَيًّا إِذْ يُعْرَجُ قَوْمُكَ“۔

ترجمہ: ”یہ تو وہی ناموس (معزز راز داں فرشتہ) ہے، جسے اللہ نے موسیٰ علیہ السلام پر وحی دے کر بھیجا تھا، کاش کہ جب اعلان نبوت کے موقع پر آپ کی قوم آپ کو وطن سے نکالے گی، میں جوان عمر ہوتا (اور آپ کی مدد کرتا)، (بخاری: 3)۔“

علامہ ابن حجر لکھتے ہیں: ”فَهَذَا ظَاهِرٌ أَنَّهُ أَكْرَبُ بِمُبُوتِهِ“۔ ترجمہ: ”اس کا ظاہری مفہوم یہی ہے کہ حضرت ورقہ نے آپ صلی اللہ علیہ وسلم کی نبوت کا اقرار کر لیا تھا، (الْأَصَابَةُ فِي تَنْبِيْهِ الصَّحَابَةِ: ج: 6، ص: 675)۔“

علامہ آجری اور علامہ بیہقی حدیث ذکر کرتے ہیں:

”قَالَ لَهُ وَرَقَةُ: أَبَيْتُمْ، ثُمَّ أَبَيْتُمْ، فَأَنَا أَشْهَدُ أَنَّكَ الَّذِي بَشَّرْنَا بِهِ ابْنَ مَرْيَمَ، وَإِنَّكَ عَلَى مِثْلِ نَامُوسِ مُوسَى، وَإِنَّكَ نَبِيٌّ مُرْسَلٌ، وَإِنَّكَ سَوْفَ تُؤَمِّرُ بِالْجِهَادِ بَعْدَ يَوْمِكَ هَذَا، وَإِنْ يُدْرِكُنِي ذَلِكَ لِأَجَاهِدَنَّ مَعَكَ. فَلَمَّا تَوَقَّيْ قَالَ رَسُولُ اللَّهِ ﷺ: لَقَدْ رَأَيْتُ النَّفْسَ فِي الْجَنَّةِ عَلَيْهِ ثِيَابُ الْحَرِيرِ، لِأَنَّهُ آمَنَ بِي وَصَدَّقَنِي“۔

ترجمہ: ”ورقہ نے جواب میں کہا: بشارت ہو، پھر بشارت ہو، میں گواہی دیتا ہوں کہ آپ وہی نبی ہیں جس کی بشارت عیسیٰ بن مریم نے دی تھی اور آپ کی شریعت موسیٰ کی شریعت کی مانند ہوگی اور میں شہادت دیتا ہوں کہ آپ نبی مرسل ہیں اور عنقریب آپ کو جہاد کا حکم دیا جائے گا، اگر میں نے اس وقت کو پالیا تو میں آپ کے ساتھ مل کر جہاد کروں گا، جب وہ فوت ہو گئے، تو رسول اللہ صلی اللہ علیہ وسلم نے فرمایا: میں نے ورقہ کو جنت میں ریشمی لباس میں دیکھا، کیونکہ وہ مجھ پر ایمان لائے تھے اور انہوں نے میری تصدیق کی تھی“۔

(الْأَصَابَةُ فِي تَنْبِيْهِ الصَّحَابَةِ: ج: 6، ص: 675)

علامہ بیہقی نے اس روایت کو منقطع قرار دیا ہے، لیکن جمہور علماء کے نزدیک انقطاع سے صحت اور حجیت میں کچھ خلل نہیں

آتا، علامہ علی القاری لکھتے ہیں:

”وَقَالَ أَبُو دَاوُدَ: هَذَا مُرْسَلٌ: أَيْ نَوْعٌ مُرْسَلٌ وَهُوَ الْمُنْقَطِعُ لَكِنَّ الْمُرْسَلَ حُجَّةٌ عِنْدَنَا وَعِنْدَ الْجُهُودِ“۔

اور ابوداؤد نے کہا: یہ حدیث مرسل یعنی منقطع ہے، جو مرسل کی قسم ہے، لیکن ہمارے اور جمہور علماء کے نزدیک مرسل حجیت ہے، (مرقاۃ: ج: 1، ص: 368) اور ایک روایت میں جو الفاظ آئے ہیں: ”فَمَا تَكُ وَرَقَةُ عَلَى نَضْرَإِيَّتِهِ لَكِنَّ عُثْمَانَ ضَعِيفٌ“۔ پس ورقہ کا انتقال دین نصرانیت پر ہوا، لیکن یہ روایت ضعیف ہے کہ عثمان بن عطاء خراسانی اس کے راوی ہیں جن کو علماء نے ضعیف قرار دیا ہے، (الْأَصَابَةُ فِي تَنْبِيْهِ الصَّحَابَةِ: ج: 6، ص: 476)۔

حضرت ورقہ کے جنتی ہونے کے بارے میں کتب احادیث میں متعدد روایات موجود ہیں، جو ان کے مومن ہونے پر دلالت کرتی ہیں:

”عَنْ عَائِشَةَ، أَنَّ حَدِيْجَةَ سَأَلَتْ رَسُولَ اللَّهِ ﷺ عَنْ وَرَقَةَ بْنِ نَوْفَلٍ، فَقَالَ: قَدْ رَأَيْتُهُ فِي الْمَنَامِ، وَمَأْتِيَّتْ عَلَيْهِ ثِيَابُ بَيْيَاضٍ، فَأَحْسِبُهُ لَوْ كَانَ مِنْ أَهْلِ النَّارِ، لَمْ يَكُنْ عَلَيْهِ بَيْيَاضٌ“۔

ترجمہ: ”حضرت عائشہ رضی اللہ عنہا بیان کرتی ہیں: حضرت خدیجہ الکبریٰ رضی اللہ عنہا نے حضرت ورقہ کے بارے میں نبی صلی اللہ علیہ وسلم سے پوچھا: تو آپ صلی اللہ علیہ وسلم نے فرمایا: میں نے ان کو خواب میں اس حال میں دیکھا کہ ان کے جسم پر سفید لباس تھا، میرا گمان ہے (کہ وہ جنتی ہیں) اگر وہ اہل جہنم میں سے ہوتے تو ان کے جسم پر سفید لباس نہ ہوتا، (مسند احمد: 24367)۔“

(جاری ہے۔۔۔۔)

امام ابو یعلیٰ روایت کرتے ہیں:

”عَنْ جَابِرِ بْنِ عَبْدِ اللَّهِ: سُئِلَ عَنْ وَرَقَةَ بْنِ نَوْفَلٍ، قَالَ: أَبْصَرْتُهُ فِي بَطْنَانَ الْجَنَّةِ عَلَيْهِ سُنْدُسٌ“

ترجمہ: ”حضرت جابر بن عبد اللہ رضی اللہ عنہما بیان کرتے ہیں: رسول اللہ ﷺ سے حضرت ورقہ کے بارے میں پوچھا گیا: تو آپ ﷺ نے فرمایا: میں نے ان کو جنت کے نشیب میں ریشمی لباس پہنے دیکھا، (مسند ابی یعلیٰ: 2047)۔“

”عَنْ عَائِشَةَ رَضِيَ اللَّهُ عَنْهَا: أَنَّ النَّبِيَّ ﷺ قَالَ: لَا تَسْمُؤُوا وَرَقَةَ فَإِنِّي رَأَيْتُ لَهُ جَنَّةً أَوْ جَنَّتَيْنِ“

ترجمہ: ”حضرت عائشہ رضی اللہ عنہما بیان کرتی ہیں: نبی ﷺ نے فرمایا: ورقہ کو برانہ کہو، کیونکہ میں نے ان کے لیے ایک جنت یا دو جنتیں دیکھی ہیں، (مستدرک للحاکم: 4211)۔“

الغرض حضرت ورقہ کا ایمان ثابت ہے، لیکن صحابی ہونے میں اختلاف ہے اور علماء کی ایک جماعت کا موقف یہ ہے کہ حضرت ورقہ آپ ﷺ کی بعثت یعنی علانیہ دعوت سے پہلے وفات پا چکے تھے، حدیث میں ہے:

”فَقَالَ لَهُ وَرَقَةُ: هَذَا النَّامُوسُ الَّذِي نَزَّلَ اللَّهُ عَلَى مُوسَى، يَا كَيْتَنِي فِيهَا جَدًّا، كَيْتَنِي أَكُونُ حَيًّا إِذْ يُخْرِجُكَ قَوْمُكَ، فَقَالَ رَسُولُ ﷺ: أَوْ مُخْرِجَهُمْ، قَالَ: نَعَمْ، لَمْ يَأْتِ رَجُلٌ قَطُّ بِشَيْءٍ مَّا جِئْتُ بِهِ إِلَّا عُودِي، وَإِنْ يُدْرِكُنِي يَوْمَكَ أَنْصُرَكَ نَصْرًا مُؤَكَّرًا، ثُمَّ لَمْ يَنْشَبْ وَرَقَةَ أَنْ تُؤْتِي، وَفَتَرَ الْوَسْخُ“

ترجمہ: ”یہ تو وہی ناموس (معزز رازداں فرشتہ) ہے، جسے اللہ نے موسیٰ علیہ السلام پر وحی دے کر بھیجا تھا، کاش میں آپ کی دعوت کے شروع ہونے پر جوان عمر ہوتا، کاش میں اس وقت تک زندہ رہتا جب کہ آپ کی قوم آپ کو اس شہر سے نکال دے گی، رسول اللہ ﷺ نے یہ سن کر تعجب سے پوچھا: کیا وہ لوگ مجھ کو نکال دیں گے، ورقہ نے کہا: ہاں جو شخص بھی آپ کی طرح دعوت حق لے کر آیا، اس کے عہد کے لوگوں نے اس سے عداوت کی، اگر میں نے آپ کی دعوت کا زمانہ پایا، تو میں پوری قوت سے آپ کی مدد کروں گا، مگر پھر کچھ عرصہ بعد ورقہ وفات پا گئے اور وحی کا سلسلہ کچھ عرصے تک منقطع رہا، (بخاری: 3)۔“

علامہ ابن حجر لکھتے ہیں: ”فَهَذَا ظَاهِرٌ أَنَّهُ أَقْرَبُ بِنُبُوَّتِهِ، وَلَكِنَّهُ مَا كَانَ قَبْلَ أَنْ يَدْعُو رَسُولُ ﷺ النَّاسَ إِلَى الْإِسْلَامِ، فَيَكُونُ مِثْلَ بَحْبَدِ وَأَوْ فِي إِثْبَاتِ الصُّحْبَةِ لَهُ نَظَرٌ“

ترجمہ: ”اس کا ظاہر مفہوم یہی ہے کہ انہوں نے نبوت کا اقرار کیا تھا، لیکن وہ رسول اللہ ﷺ کے لوگوں کو دعوت عام دینے سے پہلے وفات پا گئے، تو وہ بحیرہ راہب کی طرح ہو گئے اور ان کی صحابیت کا ثبوت محال نظر ہے، (الاصابة: ج: 6، ص: 475)۔“

مومن یا مسلم اسی شخص کو کہتے ہیں، جس نے دعوت کے بعد اسلام قبول کیا ہو، حضرت ورقہ دعوت سے پہلے انتقال کرنے کے سبب جب مسلم نہیں ہوئے، تو صحابی نہیں ہو سکتے کہ صحابی کی تعریف میں مسلم ہونے کی قید ہے، ہاں اہل فترت میں سے ہیں، جیسے بحیرہ راہب اور ذکوان اللہ کی مذکورہ بالا روایت میں ان کے آپ ﷺ پر ایمان لانے اور تصدیق کا جو ذکر ہے، اس میں یہ احتمال بھی ہے کہ وہ تصدیق دعوت سے پہلے کی ہو، لیکن حضرت ورقہ کی وفات کا سن اس بات پر دلالت کرتا ہے کہ وہ خفیہ دعوت کے بعد فوت ہوئے اور اس صورت میں آپ صحابی ہیں، علامہ حلبی حضرت ورقہ کی سن وفات کے متعلق لکھتے ہیں:

”فَفِي الْإِمْتَاعِ: أَنَّ وَرَقَةَ مَاتَ فِي السَّنَةِ الرَّابِعَةِ مِنَ الْمَبْعَثِ“

ترجمہ: ”اور ”امتاع“ میں ہے: حضرت ورقہ بعثت کے چوتھے سال وفات پا گئے تھے، (سیرت الحلبیة: ج: 1، ص: 357)۔“

(جاری ہے۔۔)

(4)

اس سے ثابت ہوا کہ حضرت ورقہ نے خفیہ دعوت کا زمانہ پایا تھا اور ان کی زندگی میں وحی کا نزول تین سال تک موقوف رہنے کے بعد جاری بھی ہو گیا تھا، علامہ حلبی لکھتے ہیں:

”وَفِي كَلَامِ صَاحِبِ كِتَابِ الْخَيْبِ فِي الصَّحِيحِينَ أَنَّ الْوَسْطَى تَتَابَعَمَ فِي حَيَاةِ وَرَقَةَ وَأَنَّهُ آمَنَ بِهِ“
ترجمہ: ”اور کتاب الخبیس کے مصنف کے قول کے مطابق صحیحین میں ہے: ورقہ کی زندگی میں نزول وحی کا سلسلہ (انقطاع کے بعد) دوبارہ شروع ہو گیا تھا اور وہ آپ ﷺ پر ایمان لائے تھے، (سیرت الحلبیة: ج: 1، ص: 359)۔“

پس یہ بات ثابت ہو چکی ہے کہ آپ نے علانیہ دعوت کا زمانہ بھی پایا ہے، چنانچہ علامہ ابن حجر لکھتے ہیں:

”عَنْ عُرْوَةَ بْنِ الرُّبَيْعِ، قَالَ: كَانَ بِلَالٍ لِحَارِيَّةٍ مِنْ بَنِي جُمَحٍ، وَكَانُوا يُعَذِّبُونَكَ بِرَمَضَاءِ مَكَّةَ يَلْصِقُونَ ظَهْرَكَ بِالرَّمَضَاءِ لِيَكُنَّ يُشْرَكَ، فَيَقُولُونَ: أَحَدٌ، أَحَدٌ، فَيُشْرِكُ بِهِ وَرَقَةَ وَهُوَ عَلَى تِلْكَ الْحَالِ، فَيَقُولُونَ: أَحَدٌ أَحَدٌ يَا بِلَالُ، وَاللَّهِ لَيَنْ قَتَلْتُمُوهُ لَاتَّخَذْتَهُ حَتًّا، وَهَذَا مُرْسَلٌ جَيِّدٌ، يُدَلُّ عَلَى أَنَّ وَرَقَةَ عَاشَرَ إِلَى أَنْ دَعَا النَّبِيُّ ﷺ إِلَى الْإِسْلَامِ حَتَّى أَسْلَمَ بِلَالٌ وَالْجَنَمُ بَيْنَ هَذَا وَبَيْنَ حَدِيثِ عَائِشَةَ أَنْ يُحْمَلَ قَوْلُهُ: وَلَمْ يَنْسَبْ وَرَقَةَ أَنْ تُؤْتَى، أَمْ قَبْلَ أَنْ يَشْتَهَرَ الْإِسْلَامُ وَيُؤَمَّرَ النَّبِيُّ ﷺ بِالْجِهَادِ“

ترجمہ: حضرت عروہ بن زبیر رضی اللہ عنہ بیان کرتے ہیں: حضرت بلال بن ریح کے مظالم کا شکار تھے اور وہ انہیں مکہ کی شدید دھوپ میں گرم زمین پر لٹا کر اذیت دیتے تھے تا کہ وہ اسلام چھوڑ کر مشرک ہو جائیں، پس بلال ”احد احد“ کہتے تھے، اس حال میں حضرت ورقہ کا ان کے پاس سے گزر ہوتا، تو وہ کہتے: اے بلال ”احد احد“ اور کفار سے کہتے: بخدا اگر تم نے ان کو قتل کر دیا تو میں اس کی قبر کو برکت حاصل کرنے کی جگہ بنا دوں گا اور یہ حدیث عمدہ مرسل ہے اور اس بات پر دلالت کرتی ہے کہ حضرت ورقہ نبی ﷺ کی اسلام کی طرف دعوت عام تک زندہ رہے، حتیٰ کہ بلال اسلام لائے اور اس حدیث اور حضرت عائشہ رضی اللہ عنہا کی حدیث میں تطبیق کی صورت یہ ہے: ”حضرت ورقہ زیادہ عرصہ زندہ نہ رہے اور وفات پا گئے“، اس قول کو اس پر محمول کریں گے کہ اسلام کے مشہور ہونے اور جہاد کا حکم آنے سے پہلے وہ فوت ہو گئے، (الأصَابَةُ فِي تَبْيِينِ الصَّحَابَةِ: ج: ۶، ص: ۷۶)۔“

اور حضرت بلال کو اذیت دینے کا عمل علانیہ دعوت کے بعد شروع ہوا تھا، علامہ حلبی ان کی صحابیت کے بارے میں تصریح کرتے ہیں:

”وَحَيْثُ أَدْرَكَ الرِّسَالَةَ فَقَدْ أَسْلَمَ، وَحِينَئِذٍ يَكُونُ صَحَابِيًّا“

ترجمہ: ”اور جب دعوت عام کا زمانہ پایا تو مسلمان ہوئے اور جب اسلام ثابت ہو گیا تو اس صورت میں صحابی ہو گئے“۔

(سیرت الحلبیة: ج: 1، ص: 360)


مندرجہ بالا تمام روایات کی روشنی میں خلاصہ کلام یہ ہے حضرت ورقہ بن نوفل کے بارے میں مختلف اقوال ہیں:

- (۱) آپ کی وفات دین نصرانیت پر ہوئی، لیکن یہ قول ضعیف ہے۔
- (۲) آپ کی وفات ایمان و اسلام پر ہوئی اور آپ ﷺ کی دعوت عام سے پہلے ہوئی اور ان کے حسن عاقبت کی بشارات احادیث اور روایات میں موجود ہیں اور یہ قول یقیناً راجح ہے علامہ ابن حجر نے صحابیت کے قول کے بارے میں کہا: یہ محل نظر ہے۔
- (۳) انہوں نے دعوت عام کا ابتدائی دور پایا ہے، حضرت بلال کا واقعہ اس پر شاہد ہے، لہذا وہ صحابی ہیں، علامہ حلبی، علامہ طبری، علامہ بغوی اور ابن السکن اسی کے قائل ہیں شارح بخاری علامہ غلام جیلانی میرٹھی رحمہ اللہ تعالیٰ نے اسی کو راجح قرار دیا (جاری ہے۔۔۔)

(5)

ہے۔ علامہ غلام رسول سعیدی رحمہ اللہ تعالیٰ نے نعمۃ الباری فی شرح البخاری: ج: ۱، ص: ۱۳ میں تمام اقوال نقل کر دیے ہیں لیکن صحابیت کے قول کو راجح قرار دینے کی بابت کوئی تصریح نہیں کی اور نہ اسے رد کیا ہے، واللہ اعلم بالصواب۔ حاصل کلام یہ کہ جہاں کسی مسئلے کے بارے میں ایک سے زائد اقوال ہوں اور کسی ایک کو اختیار کرنے سے کوئی شرعی خرابی لازم نہ آئے، وہاں مسئلے کے تمام پہلوؤں کی نشاندہی کر کے کسی ایک قول کو قطعی اور حتمی قرار دینے کے بجائے اہل علم پر چھوڑ دینا چاہیے، کیونکہ کبھی مقابلہ حق اور باطل یا صحیح اور غلط میں ہوتا ہے اور کبھی بہ اور بہتر میں یا راجح اور مرجوح میں ہوتا ہے۔

مفتی نسیب الرحمن
رئیس دارالافتاء دارالعلوم نعیمیہ، کراچی



26 اگست 2023ء